

(ബി) എങ്കിൽ ഇത്തരം കയ്യേറ്റങ്ങളൊഴിപ്പിക്കാൻ നടപടി സ്വീകരിക്കുമോ?

കയ്യേറ്റം സംബന്ധിച്ച് പരാതികളൊന്നും ലഭിച്ചിട്ടില്ല.

(സി) കയ്യേറിയ ഭൂമി തിരിച്ചുപിടിച്ച് യഥാർത്ഥ ഭൂവുടമകൾക്ക് നൽകുന്നതിന് നടപടി സ്വീകരിക്കുമോ; വിശദമാക്കുമോ?

കയ്യേറ്റമുള്ളതായി കണ്ടെത്തുന്ന പക്ഷം പട്ടികവർഗ്ഗ വിഭാഗക്കാരുടെ ഭൂമിയിലെ കയ്യേറ്റങ്ങൾ തടയുന്നതിനും കയ്യേറിയ ഭൂമി പുനഃസ്ഥാപിച്ച് നൽകുന്നതിനും '1999-ലെ കേരള പട്ടികവർഗ്ഗ ഭൂമി കൈമാറ്റ നിയന്ത്രണവും പുനരവകാശ സ്ഥാപനവും' നിയമത്തിൽ വ്യവസ്ഥ ചെയ്തിട്ടുള്ള പ്രകാരം നടപടി സ്വീകരിക്കുന്നതാണ്.

#### വിനോദസഞ്ചാരകേന്ദ്രങ്ങളിലെ ഭൂമി കയ്യേറ്റം

284 (894) ശ്രീ. മാണി സി. കാപ്പൻ: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) മേലുകാവ് പഞ്ചായത്തിലെ ഇലവീഴപ്പുഞ്ചിറ, മൂന്നിലവ് പഞ്ചായത്തിലെ പഴക്കാക്കാനം എന്നീ വിനോദസഞ്ചാര കേന്ദ്രങ്ങൾക്ക് സമീപത്തുള്ള സ്വകാര്യ വ്യക്തികൾ ആധാരത്തിലുള്ളതിനേക്കാൾ കൂടുതൽ ഭൂമി അനധികൃതമായി കൈവശം വച്ചിട്ടുള്ളത് ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടില്ല.

(ബി) ഉണ്ടെങ്കിൽ പ്രസ്തുത ഭൂമി തിരിച്ചെടുക്കാൻവേണ്ട അടിയന്തര നടപടി സ്വീകരിക്കുമോ; വിശദമാക്കുമോ?

ബാധകമല്ല.

#### പട്ടികവർഗ്ഗ വിഭാഗക്കാരുടെ കൈവശ ഭൂമിക്ക് പട്ടയം

285 (895) ശ്രീ. ഐ. സി. ബാലകൃഷ്ണൻ: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) കോട്ടയം, ഇടുക്കി ജില്ലകളിലെ പട്ടികവർഗ്ഗ വിഭാഗക്കാരുടെ കൈവശ ഭൂമിക്ക് പട്ടയം നൽകിവരുന്ന നടപടി പൂർത്തിയായോ?

ഇല്ല.

(ബി) ഇല്ലെങ്കിൽ എന്നത്തേക്ക് പൂർത്തിയാക്കുന്നതിന് സാധിക്കും; വിശദമാക്കുമോ?

കേരള ഭൂ പതിവ് ചട്ടങ്ങൾ പ്രകാരമുള്ള നടപടികൾ ത്വരിതഗതിയിൽ പൂർത്തിയാക്കി പട്ടികവർഗ്ഗ വിഭാഗക്കാരുടെ കൈവശഭൂമിക്ക് പട്ടയം അനുവദിക്കുന്നതാണ്.

(സി) നിലവിൽ എത്രപേർക്ക് പട്ടയം അനുവദിച്ചുവെന്നും എത്രപേർക്ക് നൽകാനുണ്ടെന്നും ജില്ല തിരിച്ചുള്ള കണക്ക് വ്യക്തമാക്കാമോ?

ഇടുക്കി ജില്ലയിൽ പട്ടികവർഗ്ഗ വിഭാഗക്കാർക്ക് മാത്രമായി പ്രത്യേകം അപേക്ഷ സ്വീകരിച്ചിട്ടില്ല. ആകെ ലഭിച്ച 52845 അപേക്ഷകളിൽ പട്ടികവർഗ്ഗ വിഭാഗത്തിൽപ്പെട്ടവരുടെ കൈവശ ഭൂമിക്ക് 1408 പട്ടയങ്ങൾ അനുവദിച്ചിട്ടുണ്ട്. കോട്ടയം ജില്ലയിൽ 31 പട്ടയങ്ങൾ നൽകിയിട്ടുണ്ട്. 3 പട്ടയങ്ങൾ നൽകുന്നതിനുള്ള നടപടികൾ പൂർത്തീകരിച്ചുവരുന്നു.

#### **പെരുവെട്ടി, പൊന്തൻ പുഴ മേഖലകളിലെ പട്ടയ വിതരണം**

286 (896) ശ്രീ. പ്രമോദ് നാരായൺ: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) പെരുവെട്ടി, പൊന്തൻപുഴ പ്രദേശങ്ങളിൽ നാലുതലമുറകളായി താമസിച്ചുവരുന്ന കൈവശ കർഷകർക്ക് തങ്ങളുടെ കൈവശ ഭൂമിക്ക് പട്ടയം നൽകുന്നതിന് നാളിതുവരെ എന്തൊക്കെ നടപടികളാണ് സ്വീകരിച്ചിട്ടുള്ളതെന്ന് വ്യക്തമാക്കാമോ?

പൊന്തൻപുഴ വലിയകാവ് വനഭൂമിയുടെ ജണ്ടയ്ക്ക് വെളിയിലായി വനാതിർത്തിയോട് ചേർന്ന് 104.15 ഹെക്ടർ (257.35 ഏക്കർ) സ്ഥലത്ത് കുടിയേറിയിട്ടുള്ള കർഷകർക്ക് വനഭൂമിയെന്ന കാരണത്താൽ 61 വർഷക്കാലമായി പട്ടയം ലഭിച്ചിട്ടില്ലെന്ന വിഷയത്തിൽ 10-1-2019-ന് പത്തനംതിട്ട ജില്ലാ കളക്ടറേറ്റിൽവച്ച് യോഗം കൂടിയിരുന്നു. പ്രസ്തുത യോഗ തീരുമാനത്തിന്റെ അടിസ്ഥാനത്തിൽ സർവ്വേ ചെയ്യുകയും പെരുവെട്ടി വില്ലേജിലെ കുടിയേറ്റക്കാരുടെ ഭൂമി വനഭൂമിക്ക് പുറത്തായി സ്ഥിതി ചെയ്യുന്നതായും കണ്ടെത്തി. എന്നാൽ കോട്ടയം-പത്തനംതിട്ട ജില്ലാ അതിർത്തിയായിവരുന്ന നിബിഡ വനമേഖലയിൽ 34 ജണ്ടകൾകൂടി പുനഃസ്ഥാപിക്കാനുണ്ടായിരുന്നു. തുടർന്ന്, കോഴിക്കോട് ജില്ലയിലെ മിനി സർവ്വേ ടീമിനെ ഉപയോഗിച്ചുകൊണ്ട് പൊന്തൻപുഴ വനത്തിന്റെ സർവ്വേ നടപടികൾ പൂർത്തിയാക്കാൻ 2021 ജനുവരി മാസം 22-ാം തീയതി റവന്യൂ-വനം വകുപ്പുമന്ത്രിമാരുടെ സാന്നിധ്യത്തിൽ കൂടിയ യോഗത്തിൽ തീരുമാനിച്ചിട്ടുണ്ട്.

(ബി) എത്രപേർക്കാണ് പട്ടയം നൽകാനുള്ളതെന്ന് കണ്ടെത്തിയിട്ടുണ്ടോ; എങ്കിൽ എത്ര ഏക്കർ ഭൂമിക്കാണ് പട്ടയം നൽകേണ്ടത്?

പട്ടയ നടപടികളുടെ ഭാഗമായി മല്ലപ്പള്ളി താലൂക്കിൽ 508 ഫയലുകൾ തയ്യാറാക്കിയിട്ടുണ്ട്. 101.03 ഹെക്ടർ ഭൂമിയാണ് പതിച്ച് നൽകുവാനായി തയ്യാറാക്കിയ പതിവ് ലിസ്റ്റിലുൾപ്പെട്ടിട്ടുള്ളത്.